

тите и условите кои им се обезбедуваат на децата; зајакнување на стручните тимови; формирање на советувалишта за деца и родители; професионално усовршување на кадарот; лиценцирање; зајакнување на контролните механизми во државата и општината за спречување на секакви злоупотреби на деца и институционално јакнење на инспекциите, стручниот надзор и контрола; поврзување на заштитата на децата во информатички систем кој би продуцирал дневни извештаи за бројната состојба и за потребите на децата, како и други податоци преку кои би се реализирале целите во овој домен во установите и другите облици на заштита на децата; создавање на пазарни можности и поттикнување на повеќе учесници да се јавуваат во обезбедување на услуги за децата;

2. Изменување и дополнување на Законот за заштита на децата со цел подобрување на стандардот на материјално необезбедени лица (корисници на социјална парична помош и постојана парична помош) кои имаат дете со пречки во развојот и користат право на посебен додаток, со зголемување на висината на посебниот додаток за 25%, како и опфат со правото на посебен додаток на сите деца со Даунов синдром;

3. Соработка со општините и општините во Градот Скопје при имплементацијата на процесот за децентрализација, а со општините во кои не се изградени објекти - детски градинки, ќе продолжи да се дава поддршка за остварување за организирано згрижување и воспитување на деца во други просторни услови давање поддршка на општините и општините во градот Скопје во создавањето и обезбедувањето на нови или дополнителни просторни услови – детски градинки за давање услуги згрижување и воспитување на деца од предучилишна возраст;

4. Вклучување на поголем број на деца од популацијата деца од 0 до 6 години живот со изградба на нови детски градинки и проширување на постоечките капацитети, реконструкција и адаптација на јавни детски градинки како и на други објекти и просторни услови;

5. Доближување на детските градинки до поголем број на население со посебен акцент на руралните средини;

6. Поттикнување и давање поддршка на општините и приватниот сектор (правни и физички лица) за изградба на нови капацитети како и за реконструкција и адаптација на постојните капацитети;

7. Вклучување во системот на згрижување и воспитување на деца од предучилишна возраст на центрите за ран детски развој со формирање на центри за ран детски развој во склоп на детските градинки и основање на центри за ран детски развој со што им се овозможува на родителите од општините во кои нема капацитети за згрижување на децата како и во руралните средини децата од 3-6 годишна возраст да бидат опфатени со оваа форма на згрижување и воспитување на деца со цел зголемување на опфатот на оваа популација деца;

8. Реализација на програма за седум дневен одмор на деца од семејства со социјален ризик, деца корисници на посебен додаток и слично (до 3000 деца/корисници во периодот на зимскиот и летниот распуст од учебната 2014/2015 година);

9. Спроведување на кампања за подобрување на ставот на родителите кон предучилишното воспитување и сфаќање на неговото значење за развојот на децата од оваа возраст;

10. Реализација на програми во јавните детски градинки со цел обезбедување на поквалитетни програмски активности, од областа на културата, згрижувањата и воспитната дејност, екологијата, уметноста, здравиот начин на живот, традиционални игри, основни животни навики, запознавање со занимања, рекреативни и слободни активности и спорт;

11. Зголемување на фондот на логички игри и слојувалки во јавните детски градинки согласно Акциониот план за набавка на логички игри и слојувалки за јавните детски градинки во 2015 година;

12. Поцелосно искористување на расположивите капацитети со промовирање на скратени програми за децата од недоволно развиени подрачја и региони, со што ќе се реализира принципот на достапност и правичност на јавната услуга. Доколку родителите искажат потреба за згрижување на децата во втора смена и во сабота, Министерството ќе даде поддршка на единиците на локалната самоуправа во поширока реализација на таквата определба;

13. Надзор (стручен надзор, инспекциски надзор), спроведување и следење на остварувањето на Законот, како и мониторинг и евалуација на преземените активности и

14. Обезбедување на редовна исплата на паричните примања на децата.

V. Оваа програма влегува во сила наредниот ден од денот на објавувањето во „Службен весник на Република Македонија“.

Бр. 42-9784/1  
29 декември 2014 година  
Скопје

Заменик на претседателот  
на Владата на Република  
Македонија,  
м-р **Зоран Ставрски, с.р.**

### 6310.

Врз основа на член 4 став 2 од Законот за социјалната заштита („Службен весник на Република Македонија“ бр. 79/2009, 36/2011, 51/2011, 166/2012, 15/2013, 79/2013, 164/2013, 187/2013, 38/2014, 44/2014 и 116/2014) и член 32 од Законот за извршување на Буџетот на Република Македонија за 2015 година („Службен весник на Република Македонија“ бр. 155/2014), Владата на Република Македонија, на седницата, одржана на 29.12.2014 година, донесе

## ПРОГРАМА ЗА ОСТВАРУВАЊЕ НА СОЦИЈАЛНАТА ЗАШТИТА ЗА 2015 ГОДИНА

### I. Појдовна основа

Остварувањето на социјалната заштита во Република Македонија во 2015 година се заснова на Законот за социјалната заштита, Законот за семејството, Законот за превенција, спречување и заштита од семејно насилство, Законот за вработување на инвалидните лица, Законот за употреба на знаковниот јазик, Законот за инвалидски организации, Законот за цивилни инвалиди од војната, кривично правните прописи и други закони и подзаконски акти, со кои се уредени правата и услугите од социјалната заштита.

Со оваа програма поблиску се уредуваат подрачјата на социјалната заштита, потребите на населението од социјална помош и заштита, социјалната превенција и средствата за остварувањето на социјалната заштита. Програмата е усогласена со одредбите од Законот за извршување на Буџетот на Република Македонија за 2015 година, со кој се предвидува донесување на Програма на Владата на Република Македонија за средствата наменети за социјални надоместоци.

Со оваа програма се врши усогласување на социјалната заштита со потребите на граѓаните за подобрување и развој на услугите и мерките од социјална заштита.

Оваа програма се заснова на политиките и определбите на Владата на Република Македонија за 2015 година, со која се имплементираат стратешките приоритети на Републиката за тековната година, Оперативниот план за активните програми и мерки за вработување

за 2015 година, Националната стратегија за деинституционализација во системот на социјална заштита во Република Македонија 2008-2018 година, Програма за интеграција на лицата на кои им е признаено правото на азил во Република Македонија за 2015 година, Програмата за помош и поддршка при реинтеграција на повратници во Република Македонија, согласно со реадмисионите договори, ревидираната Национална стратегија за изедначување на правата на лицата со инвалидност 2010-2018 година, Националната стратегија за старите лица 2010 – 2020 година, Националната стратегија за намалување на сиромаштијата и социјалната исклученост во Република Македонија 2010-2020 година, Националната стратегија за спречување и заштита од семејно насилство 2012-2015 година, Програмата за развој на социјалната заштита 2011-2021 година, Националниот акционен план за превенција и справување со злоупотреба и занемарување на деца 2013-2015 со Оперативен план за спроведување на Акциониот план за превенција и справување со злоупотреба и занемарување на деца за 2015 година и Буџетот на Република Македонија за 2015 година. Во текот на 2015 година ќе се донесе нова Стратегија за интеграција на бегалци и странци во Република Македонија 20015-2025 година со Акциски план за нејзиното спроведување,

Во остварувањето и развојот на социјалната заштита во 2015 година, значајно место ќе имаат меѓународните документи, конвенциите и препораките, меѓу кои се: Стратегијата за социјална кохезија на Европскиот комитет за социјална кохезија, Милениумските развојни цели на ОН во делот на првата развојна цел: намалување на сиромаштијата и други препораки врз основа на кои ќе се врши постапно приближување кон законодавството на ЕУ.

## II. Подрачја на социјална заштита

Социјалната заштита се остварува преку систем на мерки, активности и политики за спречување и надминување на основните социјални ризици на кои е изложен граѓанинот во текот на животот, за намалување на сиромаштијата и социјалната исклученост и за јакнење на неговиот капацитет за сопствена заштита. Социјалната заштита во 2015 година ќе се реализира преку обезбедување на:

- услуги и мерки за социјална превенција, вонинституционална заштита и институционална заштита за граѓаните кои се изложени на основните социјални ризици и
- права на парична помош од социјална заштита, и тоа:
  - социјална парична помош,
  - постојана парична помош,
  - парична помош на лице кое до 18 години возраст имало статус на дете без родители и родителска грижа,
  - парична помош на мајка која родила четврто дете,
  - парична помош на згрижувач,
  - паричен надоместок за помош и нега од друго лице,
  - еднократна парична помош и помош во натура,
  - надоместок на плата за скратено работно време поради нега на дете со телесни или ментални пречки во развојот,
  - додаток за глувост,
  - парична помош на самохран родител кој има дете со пречки во развојот,
  - парична помош за социјално домување,
  - право на здравствена заштита и
  - додаток за слепило и мобилност.

Во 2015 година се предвидува да бидат опфатени со услугите и мерките на социјалната заштита следниве корисници на социјална заштита:

- малолетни лица:
- без родителска грижа до 18 годишна возраст,
- деца во ризик ,
- малолетни лица со воспитно социјални проблеми ,
- ставени под старателство ,
- сместени во згрижувачко семејство ,
- сместени во установи за социјална заштита ,
- сместени во дневен центар за деца на улица ,
- сместени деца во дневен центар за деца со пречки во развојот,
- возрасни лица
- лице кое до 18 годишна возраст имало статус на дете без родители и родителска грижа, до навршување на 26 години,
- бездомни лица,
- жрви на семејно насилство,
- корисници на дрога,
- лица со инвалидност,
- стари лица,
- возрасни лица ставени под старателство,
- сместени во згрижувачко семејство,
- лица со попреченост во менталниот развој над 18 години, сместени во станбени единици за организирано живеење со поддршка,
- сместени во установи за социјална заштита за стари лица,
- сместени во установи за социјална заштита,
- лица од семејства со нарушени односи во семејството,
- возрасни лица со општествено негативни навики ,
- лица со признат статус на бегалец и лица под супсидијарна заштита, нови баратели на азил сместени во установа, лица вратени по однос на договори за реадмисија, и
- други полнолетни лица корисници на услуги.

Корисниците на социјалната заштита се и корисници на парични права од социјална заштита и на социјални услуги за згрижување во установа за социјална заштита, вонинституционална заштита и друг вид на услуги и мерки, согласно со Законот за социјалната заштита.

Во рамките на реформските процеси во социјалната заштита, ќе се реализира Програмата за условен паричен надоместок за средно образование за учебната 2014/2015 и за учебната 2015/2016 година, со цел подобрување на пристапот и квалитетот на образованието за учениците во средното образование од домаќинствата, корисници на право на социјална парична помош. Со оваа програма, ќе се обезбедат дополнителни парични надоместоци за учениците, кое право е условено со запишување и посетување на средното образование и има за цел да го зголеми бројот на лица запишани во средно образование од домаќинства - корисници на правото на социјална парична помош, како и реализацијата на задолжителното средно образование во Република Македонија. Средствата за спроведување на оваа програма се обезбедени преку Договор за заем со Меѓународната банка за обнова и развој - Светска банка.

Во текот на 2015 година, ќе продолжи имплементацијата на мерките за намалување на енергетската сиромаштија за корисниците на социјална парична помош и постојана парична помош, преку Програмата за субвенционирање на потрошувачката на енергија.

## III. Потребни на населението и социјалната превенција

### 1. Развој на социјалната заштита

Имплементацијата на Националната програма за развој на социјалната заштита 2011-2021 година, ќе ја следи и оценува Координативно тело, врз основа на донесениот Оперативен план за имплементација на оваа програма за 2015 година.

## 2. Справување со сиромаштијата и социјалната исклученост

Во текот на 2015, ќе продолжи имплементацијата на ревидираната Национална стратегија за намалување на сиромаштијата и социјалната исклученост во Република Македонија 2010-2020 година, за чија цел ќе се изготви и реализира Оперативен план 2015 година за имплементација на истата со конкретни мерки и активности, а во насока на реално утврдување на локалните проблеми и потреби на граѓаните, со посебен акцент на преземање на конкретни акции на локално ниво, преку општинската локална самоуправа.

За реализација на процесот на деинституционализација на лицата со попреченост во менталниот развој во 2015 година, ќе продолжи функционирањето на двете служби за поддршка на домувањето во заедницата, една во Неготино и една во Град Скопје со 14 станбени единици за организирано живеење со поддршка во кои се сместени 66 корисници со попреченост во менталниот развој над 18-годишна возраст, како и на двете станбени единици во Неготино, кои се отворени во рамките на трета служба за поддршка на домувањето во заедницата, во кои се сместени 10 корисници..

Во 2015 година се планира отворање на уште две станбени единици за организирано живеење со поддршка, во рамките на третата служба, во кои ќе се сместат до 10 корисници.

Услугата организирано живеење со поддршка во 2015 година, ќе ја обезбедува здружение, кое ќе биде избрано на јавен конкурс.

Трансформацијата на Детскиот дом „11 Октомври – Скопје, отпочната во 2014 година ќе продолжи во тековната година, преку санирање на станбените единици со посебни влезови кои функционираат во четири мали групни домови. Во овие домови ќе бидат опфатени до 40 корисници. Поддршката на корисниците во овие мали групни домови се обезбедува од страна на персоналот од установата. Направена е проценка за потребното адаптирање на просторот во установата (искористување на дел од заедничкиот простор и негово преградување со посебни влезови за секој од малите групни домови) и започнато е со реализација на оваа активност.

Ќе продолжи имплементацијата на Програмата за работа на патролни социјални работници во трите општини на територијата на Град Скопје односно ќе се прошири во Општина Карпош. Со имплементацијата на оваа програма, ќе се зголеми пристапот до социјалните услуги на ранливите групи на граѓани во Република Македонија.

Министерството за труд и социјална политика, почнувајќи од 2007 година, во континуитет го имплементира проектот „Народни кујни“, а согласно со Програмата на Владата на Република Македонија за 2015 година ќе се отворат 2 народни кујни во следниве рурални општини и тоа: Општина Кичево-населено место Другово и Општина Зрновци.

Во 2015 година ќе продолжат активностите за изградба на пристапни рампи, лифтови и подвижни платформи во објектите коишто се во надлежност на Министерството за труд и социјална политика. Министерството за труд и социјална политика, ќе ги координира активностите за изградба на пристапни рампи и во објектите коишто се од јавен карактер, а се во надлежност на другите јавни институции.

Комисијата за развој и афирмација на знаковниот јазик, ќе продолжи со активности за негово унапредување од лингвистички, фонолошки и морфолошки аспект, синтакса и негова стандардизација согласно со Законот за употреба на знаковниот јазик. Обезбедена е финансиска поддршка на Комисијата при Сојузот на

глуви и наглуви на Македонија за организирање на обуки за изучување на знаковниот јазик, која ќе организира обуки за изучување на знаковниот јазик и за граѓани коишто сакаат да го изучуваат знаковниот јазик, така што бројката од постојните 12 сертифицирани толкувачи на знаковен јазик ќе биде зголемена и рамномерно распределена во различни региони од државата.

Се планира подобрување на вонинституционалната заштита на лицата со инвалидитет преку отворање на Дневен центар за деца со пречки во интелектуалниот развој во Општина Кочани, Дневен центар за деца со оштетен вид на помала возраст во Велес, и отворање на Дневен центар за деца со аутизам во Охрид. Се планира да отпочне со функционирање и Дневен центар за лица со интелектуална попреченост над 18 години, во соработка помеѓу Министерството за труд и социјална политика со Републичкиот центар за поддршка на лица со интелектуална попреченост–ПОРАКА-Скопје и Градот Скопје.

Во функција на подигнување на грижата кон старите лица, во 2015 година планирана е подготовка и реализација на Оперативен план за 2015 година за имплементација на Националната стратегија за стари лица 2010-2020 година. Активностите ќе се насочат кон проширување на мрежата на дневни центри за стари лица во Општина Кисела Вода и Општина Новаци, како и понатамошно развивање на социјални сервиси за стари и изнемоштени лица во општините каде се јавува потреба и можност за реализација, преку воспоставување на центри за давање на помош во домашни услови. За реализација на овие активности, потребна е поголема вклученост на општините за искористување на сите расположливи ресурси во локалната заедница.

Со цел сензибилизирање и информирање на старите лица и нивните семејства, за правата и услугите кои старите лица можат да ги остварат во системот на социјална заштита, во 2015 година планирано е печатење на информативен материјал од старна на ЈУ Завод за социјални дејности.

Во насока за подобрување на состојбата со институционалната заштита на старите лица во 2015 година, ќе се продолжи со проширување на сместувачките капацитети во постоечките објекти за заштита на старите лица и нивно усогласување, согласно со Правилникот за нормативите и стандардите за основање на установи за заштита на стари лица. Ќе се продолжи со мерките и поволностите за поттикнување на изградба на приватни домови за социјална заштита на стари лица и развој на сервисот за помош и нега во домашни услови. Исто така, ќе се спроведува проект кој треба да ја развие професионалната рехабилитација на лицата со инвалидност и да ја развие персоналната асистенција како услуга во Република Македонија.

Социјалната заштита на лицата со воспитно-социјални проблеми, ќе се рализира во насока на почитување на стандардите за

- обезбедување на усогласеност со Европската конвенција за човекови права и почитување на правата на децата,

- социјална интеграција на лицата со воспитно социјални проблеми во општеството,

- јакнење на капацитетите на стручните лица во центрите за социјална работа и ЈУ за социјална заштита и создавање на мобилни екипи за превенција и имплементација на Законот за правата на децата,

- развој на формата на специјализирани згрижувачките семејства за деца во ризик.

- Отворање на едукативни центри за групна работа со родители.

3. Активности поврзани со приближување на законодавството во областа на социјалната заштита кон законодавството на ЕУ

Ќе се продолжи во континуитет да се следат законските прописи и препораки на ЕЗ во доменот на социјалната заштита, со цел истите постапно да бидат имплементирани во нашето законодавство и практика.

Во текот на 2015 година, ќе се следи имплементацијата на ревидираната Национална стратегија за намалување на сиромаштијата и социјалната исклученост во Република Македонија 2010-2020 година, преку воспоставениот национален координативен механизам за прашања поврзани со политиките за социјално вклучување во Република Македонија.

Во текот на 2015 година, ќе започне имплементацијата на првиот системски Закон за превенција, спречување и заштита од семејно насилство. Со цел воспоставување на мултисекторска соработка на надлежните институции и здруженија, ќе се изготви Протокол за постапување.

Воспоставеното Национално координативно тело против семејно насилство има за цел: следење и анализирање на состојбата со семејното насилство; координирање на активностите на надлежните институции и предлагање на мерки за унапредување на националните политики и мерки за имплементација на националните политики.

Во текот на 2015 година, ќе биде донесен новиот Закон за вработување на лица со инвалидност.

Воспоставеното Национално координативно тело, ќе продолжи со следењето на имплементацијата на Националната стратегија за стари лица 2010-2020 година, ќе подготви Оперативен план за спроведување на мерките за 2015 година и Извештај за преземените мерки и активности за спроведување на Националната стратегија за стари лица за 2014 година.

#### 4. Тековни активности во социјалната заштита

Во областа на социјалната заштита се спроведуваат активности во насока на подобрување на заштитата на граѓаните, подобрување на квалитетот на услугите и социјалната превенција.

- Спроведување на Акциониот план за превенција и справување со сексуална злоупотреба на деца и педофилија и Националниот акционен план за превенција и справување со злоупотреба и занемарување на деца 2013- 2015 година.

Во 2015 год ќе продолжи остварувањето на активностите предвидени во ревидираниот Акциониот план за превенција и справување со сексуалната злоупотреба на деца и педофилија и Националниот акционен план за превенција и справување со злоупотреба и занемарување на деца.

Во оваа насока, во 2015 година, ќе продолжи реализирањето на кампањата за сензибилизирање и подигање на јавната свест за проблемот на сексуалната и друг вид на злоупотреба и занемарување на децата. СОС линијата и веб страната за пријавување на случаи на сексуална и друг вид на злоупотреба и занемарување на деца, ќе продолжи да работи во 2015 година. Ќе продолжат и активностите насочени кон обезбедување на механизми за спроведување на помош и заштита на децата од сексуална злоупотреба и педофилија и ќе се унапредува координираниот систем на соработка помеѓу владините институции, како и соработката помеѓу владините институции и невладините организации кои ја покриваат оваа проблематика.

- Вклучување на здруженија, на приватната иницијатива и на физички лица во социјалната заштита.

Ќе продолжи соработката со инвалидските организации и националните сојузи на лица со инвалидност на Република Македонија, согласно со одредбите од Законот за инвалидски организации.

По заокружувањето на законските прописи со кои се создадени услови за вклучување на невладиниот сектор во вршењето на одредени работи од социјалната заштита, во 2015 година, Министерството за труд и социјална политика, ќе продолжи со активности за развивање на партнерски однос со здруженијата. Бројот на договорените партнерства ќе биде во зависност од расположивите буџетски средства, додека изборот на здруженијата на кои ќе им биде доверена одредена социјална функција, ќе се спроведе по објавен конкурс, со целосно почитување на транспарентноста на постапката.

Ќе се настојува, партнерски однос за одредени работи од социјалната заштита да се изгради и со физички лица кои ги исполнуваат пропишаните законски услови.

- Социјална заштита на бегалци, азиланти, внатрешно раселени лица и повратници од реадмисиони договори

Покрај редовната грижа за внатрешно раселените лица, активностите на Министерството за труд и социјална политика и понатаму ќе бидат насочени кон програми со кои ќе се стимулира враќањето на овие лица во местото на живеење и трајно решавање на проблемот на одреден број на внатрешно раселени лица. Во однос на бегалците, односно лицата со признат статус на бегалец и лица под супсидијарна заштита, Министерството за труд и социјална политика и Центарот за интеграција на бегалци и странци, кој и во текот на 2015 година ќе функционира како проектна единица во рамки на Министерството за труд и социјална политика, ќе преземат мерки за олеснување на процесот на интеграција на овие лица, согласно со новиот Акциски план за имплементација на Стратегијата за интеграција на бегалци и странци 2015-2025 година и Програма за интеграција на лицата на кои им е признаено правото на азил во Република Македонија за 2015 година. За сите овие лица, во текот на 2015 година ќе се направат напори за имплементација на поголем број на активности предвидени со Акцискиот план за интеграција на бегалци и странци и Програмата.

За лицата вратени во однос на договорите за реадмисија, кои при враќањето се судираат со одредени проблеми во рамки на "Програмата за помош и поддршка при реинтеграција на повратниците во Република Македонија согласно со реадмисионите договори" предвидени се сет мерки и активности, со кои ќе им се овозможи олеснет пристап на овие лица до социјалните права.

#### Инспекциски надзор

Со инспекцискиот надзор во социјалната заштита, во 2015 година се очекува понатамошно активно спроведување на надзорот над применувањето и спроведувањето на законските прописи, со кои се уредени работите од социјалната заштита, надзор над остварувањето на правата и исполнувањето на обврските на корисниците на правата, исполнување на условите за вршење на дејности од социјалната заштита, предвидени со Законот за социјалната заштита. Од работата во инспекцискиот надзор се очекуваат понатамошни позитивни резултати, особено во примената на Законот во делот на парична помош од социјална заштита и социјалните услуги.

#### IV. Средства за остварување на социјална заштита

Средствата за остварување на Програмата за социјална заштита за 2015 година во Буџетот за 2015, се предвидени на Раздел 150.01, на следниве буџетски подпрограми:

1. Потпрограма 40 – Центри за социјална работа и Завод за социјални дејности. Во 2015 година на оваа потпрограма, се предвидени буџетски средства во износ од 480.027.000 денари средства од основен буџет, средства од основен буџет (приходи) во износ од 950.000 денари, средства од самофинансирачки активности во износ од 2.500.000 денари и средства од донации во износ од 1.520.000 денари.

2. Потпрограма 41 – Дневни центри и прифатилишта за вонинституционална социјална заштита. Во Буџетот за 2015 година, на оваа потпрограма се планирани 86.030.000 денари средства од основен буџет, средства од самофинансирачки активности во износ од 4.500.000 денари и средства од донации во износ од 8.006.000 денари.

3. Потпрограма 42 – Установи за институционална социјална заштита. Во Буџетот за 2015 година на оваа потпрограма се планирани 216.230.000 денари средства од основен буџет, средства од основен буџет (приходи) во износ од 25.150.000 денари, средства од самофинансирачки активности во износ од 62.150.000 денари и средства од донации во износ од 3.760.000 денари.

4. Потпрограма 44 – Програма за условени парични трансфери. Во Буџетот за 2015 година на оваа потпрограма се планирани средства од заем од Светска банка во износ од 179.500.000 денари.

5. Потпрограма 4A – Изградба, опремување и одржување на објекти за социјална заштита. Во Буџетот за 2015 година на оваа потпрограма се планирани 13.400.000 денари.

6. Потпрограма 50 – надоместоци за социјална заштита. Во Буџетот за 2015 година на оваа потпрограма се планирани 3.610.256.000 денари за социјални надоместоци на ставка 471, 108.900.000 денари трансфери до Фондот за здравствено осигурување на ставка 433 и 81.000.000 денари за енергетска сиромаштија на ставка 464.

а) На ставката 471-Социјални надоместоци во износ од 3.610.256.000 денари, ќе бидат распоредени за:

Постојана парична помош - се исплаќа на лицата кои се неспособни за работа и материјано необезбедени, кои не можат да остварат средства за егзистенција согласно со други прописи. Во 2015 година се очекува бројот на овие корисници да изнесува 5.800 корисници, за што ќе бидат потребни 333.000.000 денари;

Социјална парична помош - се исплаќа на домаќинства чии членови се способни за работа, но се материјално необезбедени. Во 2015 година се очекува да бидат опфатени околу 35.000 домаќинства. За исплатата на социјалната помош ќе бидат реализирани 1.272.000.000 денари;

Паричен надоместок за помош и нега од друго лице - се исплаќа на лица над 26 годишна возраст, кои не можат да ги вршат основните животни потреби без помош од друго лице (лица со умерени, тешки и длабоки пречки во менталниот развој, лица со потешка и најтешка телесна попреченост, потполно слепи лица, како и лица со трајни промени во здравствената состојба). Во 2015 година се очекува правото да го стекнат просечно околу 26.500 корисници. Потребните средства за задоволување на правото ќе изнесуваат 1.480.005.000 денари;

Право на надоместок на плата за скратено работно време поради нега на дете со телесни или ментални пречки во развојот - ова право кое е утврдено со Законот за социјалната заштита и со Законот за работни односи, го остварува еден од родителите на хендикепирано дете, доколку родителите се во работен однос. За оваа намена во 2015 година се предвидени 4.445.000 денари;

Еднократна парична помош и помош во натура - ова право можат да го остварат лица или семејства ко-

ишто се нашле во положба на социјален ризик заради претрпена природна непогода, епидемија, смрт, подолго лекување или друга социјална загрозеност, како и дете или младинец без родители или родителска грижа по напуштање на установата или згрижувачкото семејство. За оваа намена во 2015 година се предвидени 27.000.000 денари;

Право на домување -право на паричен надоместок за домување согласно со Законот за социјалната заштита има лице без родители и родителска грижа до 18 годишна возраст, односно по престанување на старателството најмогу до 26 годишна возраст. Паричен надоместок за домување се обезбедува и за лицата со признат статус на бегалец, согласно со одредбите од Законот за азил и привремена заштита, се до периодот на преземање на оваа одговорност од страна на локалната самоуправа. За оваа намена во Буџетот за 2015 година се предвидени 1.000.000 денари.

Парична помош на лице кое до 18 години возраст имало статус на дете без родители и родителска грижа - со правото можат да се стекнат лицата со стекнат статус на дете без родители и родителска грижа, доколку по полнолетството се без средства за егзистенција, односно се на редовно школување, до навршување на 26 годишна возраст. Во рамките на ова право, се обезбедува и дополнителна помош за лицата кои се запишани по прв пат на студиска година од прв, втор и трет циклус - докторски студии, како редовни или вонредни студенти на јавните високообразовни установи. Во 2015 година, вкупниот број на овие корисници се предвидува да изнесува околу 180 лица. За оваа намена во Буџетот за 2015 година се предвидени 43.000.000 денари.

Правото на додаток за слепило се обезбедува за потполно слепо лице над 26 годишна возраст, а правото на додаток за мобилност се обезбедува на лице над 26 годишна возраст со 100 % телесен инвалидитет или лице со квадриплегија, лице со умерени, тешки и длабоки пречки во менталниот развој и коешто без помош на инвалидска количка не може да ги задоволи основните животни потреби, утврдени од стручен орган и со решение на центарот за социјална работа. Дополток за глувост се обезбедува за тотално глуво лице со навршени 26 години, коешто има потполно загасната слушна перцепција и истото не може да ги задоволи своите животни потреби без толкувач на знаковен јазик. За оваа намена во Буџетот за 2015 година се предвидени 405.536.000 денари.

Право на надоместок за трошоци за сместување и надоместок за згрижување на сместеното лице во згрижувачко семејство - ќе се исплатува на семејствата кои во семејството ќе згрижат лице, корисник на социјална заштита. Ова право во 2015 година се предвидува да го остварат околу 170 семејства кои ќе згрижат околу 290 лица, за што се предвидени 32.000.000 денари;

Сместување во ученички домови или други установи на деца без родители и родителска грижа до оспособувањето за самостоен живот и работа, а најдоцна до завршувањето на средното образование, ако не постојат можности згрижувањето и воспитувањето да се обезбеди на друг начин; дете со воспитно-социјални проблеми (занемарено, злоставувано и социјално необезбедено дете) и дете со нарушено поведение, а за кои центарот ќе оцени дека установата може да обезбеди чување, воспитување, образование и нормален развој на детето. За оваа намена во Буџетот за 2014 година се планирани 1.400.000 денари.

Партиципација за здравствена услуга во специјалистичко консултативна и болничка здравствена заштита согласно Законот за здравствено осигурување за корисници децата со посебни потреби, корисници на постојана парична помош, лицата сместени во устано-

ви за социјална заштита и во друго семејство, кои остваруваат право на здравствена заштита според прописите за социјална заштита. За оваа намена во Буџетот за 2015 година се планирани 10.000.000 денари.

Парична помош за згрижувач за лица кои по престанокот на згрижување лица во своето семејство, не се вработени и не оствариле право на пензија. За оваа намена во Буџетот за 2015 година се планирани 870.000 денари.

б) На ставката 433-Трансфери до Фондот за здравствено осигурување на Македонија во износ од 108.900.000 денари, ќе бидат распоредени за остварување право на здравствена заштита на корисниците на социјална заштита на следниве права: постојана парична помош, сместување во згрижувачко семејство, паричен надоместок за помош и нега од друго лице, сместување во установи за социјална заштита, парична помош на лице кое до 18 годишна возраст имало статус на дете без родители и родителска грижа, лице-жртва на семејно насилство за кое се презема мерка на заштита согласно со Законот за семејството и лице опфатено со организирано самостојно живеење со поддршка.

в) На ставката 464 – разни трансфери, дел од средствата во износ од 81.000.000 денари се наменети за програма за субвенционирање на електрична енергија.

7. Потпрограма 51 – надоместоци за цивилни инвалиди од војната. Во Буџетот за 2015 година на оваа потпрограма се планирани 92.000.000 денари и

8. Потпрограма 54 – надоместоци за заштита на бегалци и азиланти. Во Буџетот за 2015 година на оваа потпрограма се планирани 38.000.000 денари. Средствата на оваа потпрограма се наменети за: исплата на права за лицата со признат статус на бегалец, лицата под супсидијарна заштита и баратели на азил, надоместок на правата за внатрешно раселените лица и лица вратени по основа на договорите за реадмисија.

Распределбата на финансиските средства наменети за социјална заштита е направена во согласност со обезбедените средства во Буџетот на Република Македонија за 2015 година, со напомена дека во 2015 година ќе се измират и неизмирени обврски по основа на правата од 2014 година.

V. Оваа програма влегува во сила наредниот ден од денот на објавувањето во „Службен весник на Република Македонија“.

Бр. 42-9786/1  
29 декември 2014 година  
Скопје

Заменик на претседателот  
на Владата на Република  
Македонија,  
м-р **Зоран Ставрески, с.р.**

## 6311.

Врз основа на член 7 од Законот за ученичкиот стандард („Службен весник на Република Македонија“ бр.52/2005, 117/2008, 17/2011, 135/2011, 15/2013 и 41/2014) и член 41 став 3 од Законот за извршување на Буџетот на Република Македонија за 2015 година („Службен весник на Република Македонија“ бр.155/2014), Владата на Република Македонија, на седницата, одржана на 29.12.2014 година, донесе

### ПРОГРАМА ЗА ОСТВАРУВАЊЕ И РАЗВОЈ НА ДЕЈНОСТА ВО УЧЕНИЧКИОТ СТАНДАРД ЗА 2015 ГОДИНА

1. Програмата за остварување и развој на дејноста во ученичкиот стандард за 2015 година е изготвена согласно Законот за ученичкиот стандард и Законот за извршување на Буџетот на Република Македонија за 2015 година.

Финансирањето на ученичките домови се врши согласно член 73 став 1 од Законот за ученичкиот стан-

дард („Службен весник на Република Македонија“ број 52/05, 117/08, 17/11, 135/11, 15/13 и 41/14).

Во Република Македонија постојат 18 ученички домови, од кои четири ученички домови се наменети за ученици со посебни образовни потреби и тоа за ученици: со оштетен вид, со оштетен слух и говор и ученици со пречки во развојот.

Сместувањето и исхраната на учениците во ученичките домови е организирано според Правилникот за начинот и постапката за прием на ученици во јавните ученички домови („Службен весник на Република Македонија“ бр.55/2010 и 49/2011).

Во ученичките домови во Република Македонија сместување и исхрана користат околу 2.700 ученици. Месечната цена за сместување и исхрана, која што ја плаќа Министерството за образование и наука, за еден ученик од средното образование е 7.500 денари, за најмногу 10 месеци во годината.

Со Програмата, опфатени се следните видови на стипендии за ученици и тоа:

- стипендии за талентирани ученици-спортисти од средното образование со месечна стипендија од 2.200 денари за девет месеци во учебната година;

- стипендии за ученици со посебни потреби од средното образование во износ од 2.000 денари за девет месеци во годината;

- стипендии за социјална поддршка на ученици од средното образование во износ од 1.500 денари за девет месеци во годината;

- стипендии за ученици-деца без родители од средното образование во износ од 2.000 денари за девет месеци во годината;

- стипендии за талентирани ученици-спортисти од средното образование со месечна стипендија од 2.700 денари за девет месеци во учебната година;

- стипендии за талентирани ученици од средното образование со месечна стипендија од 2.700 денари за девет месеци во учебната година;

- стипендии за ученици со посебни потреби од средното образование во износ од 2.500 денари за девет месеци во годината;

- стипендии за социјална поддршка на ученици од средното образование во износ од 2.000 денари за девет месеци во годината;

- стипендии за ученици-деца без родители од средното образование во износ од 2.500 денари за девет месеци во годината;

- стипендии за ученици-деца на бранителите од средното образование, кои се доделуваат согласно Законот за посебните права на припадниците на безбедносните сили на Република Македонија и на членовите на нивните семејства („Службен весник на Република Македонија“ број 02/02, 17/03, 03/04 и 66/07) по основ на потпишани договори со Министерството за образование и наука и добиваат износ од 2.200 денари за девет месеци во годината;

- стипендии за ученици-деца на починатите припадници на АРМ и МВР во хеликоптерската несреќа, по основ на потпишани договори со Министерството за образование и наука во износ од 2.200 денари за девет месеци во годината;

- стипендии за ученици од средното образование кои реализираат наставни програми од угостителско-туристичка во износ од 2.000 денари за девет месеци во годината и

- стипендии по други основи по основ на потпишани договори со Министерството за образование и наука.

Со Потпрограмата 50 – Ученички стандард согласно расположивите средства за 2015 година се планираат културно-забавни, спортско-рекреативни и други активности.